

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ ద్వాదశాధికశతతమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ద్వాదశాధికశతతమః సర్గః ॥

విభీషణస్య రాజ్యాభిషేకః శ్రీరామేణ హనుమద్ద్వారా సీతాం ప్రతి సందేశస్య
ప్రేషణం

తే రావణవధం దృష్ట్వా దేవగంధర్వదానవాః |
జగ్ముః స్వైః స్వైర్విమానైస్తే కథయంతః శుభాః కథాః || 6.112.1 ||

రావణస్య వధం ఘోరం రాఘవస్య పరాక్రమం |
సుయుధం వానరాణాం చ సుగ్రీవస్య చ మంత్రితం || 6.112.2 ||

అనురాగం చ వీర్యం చ మారుతేర్లక్ష్మణస్య చ |
పతివ్రతాత్వం సీతాయా హనూమతి పరాక్రమం || 6.112.3 ||

కథయంతో మహాభాగా జగ్మర్ష్యష్టా యథాగతం |
రాఘవస్తు రథం దివ్యమింద్రదత్తం శిఖిప్రభం || 6.112.4 ||

అనుజ్ఞాప్య మహాబాహుర్మాతలిం ప్రత్యపూజయత్ |
రాఘవేణాభ్యనుజ్ఞాతో మాతలిః శక్రసారథిః || 6.112.5 ||

దివ్యం తం రథమాస్థాయ దివమేవోత్పపాత హ |
తస్మింస్తు దివమారూఢే సరథే రథినాం వరః || 6.112.6 ||

రాఘవః పరమప్రీతః సుగ్రీవం పరిషస్వజే |
పరిష్వజ్య చ సుగ్రీవం లక్ష్మణేనాభివాదితః || 6.112.7 ||

పూజ్యమానో హరిగణైరాజగామ బలాలయం |
అథోవాచ స కాకుత్స్థః సమీపపరివర్తినం || 6.112.8 ||

సౌమిత్రిం సత్త్వసంపన్నం లక్ష్మణం దీప్తతేజసం |
విభీషణమిమం సౌమ్య లంకాయామభిషేచయ || 6.112.9 ||

అనురక్తం చ భక్తం చ తథా పూర్వోపకారిణం |
ఏష మే పరమః కామో యదిమం రావణానుజం || 6.112.10 ||

లంకాయాం సౌమ్య పశ్యేయమభిషిక్తం విభీషణం |
ఏవముక్తస్తు సౌమిత్రీ రాఘవేణ మహాత్మనా || 6.112.11 ||

తథేత్సుక్త్వా సుసంహృష్టః సౌవర్ణం ఘటమాదదే |
తం ఘటం వానరేంద్రాణాం హస్తే దత్త్వా మనోజవాన్ || 6.112.12 ||

వ్యాదిదేశ మహాసత్త్వాన్ సముద్రసలిలం తదా |
అతిశీఘ్రం తతో గత్వా వానరాస్తే మనోజవాః || 6.112.13 ||

ఆగతాస్తు జలం గృహ్య సముద్రాద్ వానరోత్తమాః |
తతస్త్వేకం ఘటం గృహ్య సంస్థాప్య పరమాసనే || 6.112.14 ||

ఘటేన తేన సౌమిత్రిరభ్యషించద్ విభీషణం |
లంకాయాం రక్షసాం మధ్యే రాజానం రామశాసనాత్ || 6.112.15 ||

విధినా మంత్రదృష్టేన సుహృద్గణసమావృతం |
అభ్యషించస్తదా సర్వే రాక్షసా వానరాస్తథా || 6.112.16 ||

ప్రహర్షమతులం గత్వా తుష్టువూ రామమేవ హి |
తస్యామాత్యా జహృషిరే భక్తా యే చాస్య రాక్షసాః || 6.112.17 ||

దృష్ట్వాభిషిక్తం లంకాయాం రాక్షసేంద్రం విభీషణం ।
రాఘవః పరమాం ప్రీతిం జగామ సహలక్ష్మణః ॥ 6.112.18 ॥

స తద్ రాజ్యం మహాత్ ప్రాప్య రామదత్తం విభీషణః ।
సాంత్వయిత్వా ప్రకృతయస్తతో రామముపాగమత్ ॥ 6.112.19 ॥

దధ్యక్షతాన్ మోదకాంశ్చ లాజాః సుమనసస్తథా ।
ఆజప్తరథ సంహృష్టాః పౌరాస్తస్మై నిశాచరాః ॥ 6.112.20 ॥

స తాన్ గృహీత్వా దుర్ధర్షో రాఘవాయ న్యవేదయత్ ।
మంగల్యం మంగలం సర్వం లక్ష్మణాయ చ వీర్యవాన్ ॥ 6.112.21 ॥

కృతకార్యం సమృద్ధార్థం దృష్ట్వా రామో విభీషణం ।
ప్రతిజగ్రాహ తత్ సర్వం తస్యైవ ప్రతికామ్యయా ॥ 6.112.22 ॥

తతః శైలోపమం వీరం ప్రాంజలిం ప్రణతం స్థితం ।
ఉవాచేదం వచో రామో హనూమంతం ప్లవంగమం ॥ 6.112.23 ॥

అనుజ్ఞాప్య మహారాజమిమం సౌమ్య విభీషణం ।
ప్రవిశ్య నగరీం లంకాం కౌశలం బ్రూహి మైథిలీం ॥ 6.112.24 ॥

వైదేహ్యా మాం చ కుశలం సుగ్రీవం చ సలక్ష్మణం ।
ఆచక్ష్య వదతాం శ్రేష్ఠ రావణం చ హతం రణే ॥ 6.112.25 ॥

ప్రియమేతదిహాఖ్యాహి వైదేహ్యస్త్యం హరీశ్వర ।
ప్రతిగృహ్య తు సందేశముపావర్తితుమర్హసి ॥ 6.112.26 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే
ద్వాదశాధికశతతమః సర్గః ॥